

गोविन्द बल्लभ पंत कृषि एवं प्रौद्योगिक विश्वविद्यालय पंतनगर, जिला- ऊधमसिंह नगर (उत्तराखण्ड)

पंतनगर किसान मेला ९ मार्च से होगा आयोजित

पंतनगर। २९ दिसम्बर, २०१७। पंतनगर विश्वविद्यालय का १०३वां किसान मेला ९ से १२ मार्च, २०१८ को आयोजित होगा। आज किसान मेला की सलाहकार समिति की बैठक विश्वविद्यालय के कुलपति, प्रो. ए.के. मिश्रा की अध्यक्षता में प्रशासनिक भवन में स्थित उनके सभागार में सम्पन्न हुयी। विश्वविद्यालय के निदेशक प्रसार शिक्षा, डा. वाई.पी.एस. डबास, ने समिति के सदस्य सचिव के रूप में बैठक का संचालन किया।

इस बैठक में निर्णय लिया गया कि १०३वें किसान मेले का आयोजन स्थल पूर्व की भांति गांधी मैदान ही रहेगा। किसानों की आय में वृद्धि हेतु उनके कृषि कार्यों में व्यय को कम करने के लिए जीरो टिलेज द्वारा बुवाई को और अधिक प्रचारित किये जाने की आवश्यकता को देखते हुए बैठक में यह भी निर्णय लिया गया कि इस किसान मेले में किसानों को जीरो टिलेज तकनीक पर विस्तृत व्याख्यान एवं प्रस्तुतिकरण दिया जायेगा, साथ ही उन्हें इस तकनीक को खेत पर प्रदर्शित भी किया जायेगा। इससे समय के साथ-साथ किसानों के व्यय में भी काफी कमी की जा सकेगी। यह भी निर्णय हुआ कि संरक्षित खेती व मधुमक्खी पालन में रॉयल जैली के उत्पादन पर भी किसानों को इसी प्रकार के व्याख्यान व प्रदर्शन दिये जायेंगे, ताकि किसान इन तकनीकों को अपनाकर अपनी आय में वृद्धि कर सकें। इस मेले में किसानों के हित में चल रही केन्द्र व राज्य सरकार की विभिन्न योजनाओं की जानकारी देने हेतु भी एक व्याख्यान दिया जायेगा।

कई अन्य बिन्दुओं, जैसे किसान मेले में किसानों के रात्री विश्राम हेतु बेहतर व्यवस्था, स्टॉल धारकों की रसीद काटा जाना, किसान गोष्ठी एवं वैज्ञानिक व्याख्यान हेतु एल.ई.डी. लगाये जाने के लिए विशेष व्यवस्था, किसान मेला का बजट, इत्यादि पर चर्चा की गयी। किसान मेले में बीजों की उपलब्धता को सुनिश्चित किये जाने तथा खाद्य पदार्थों व उनके स्टॉलों पर स्वच्छता एवं सफाई बनाये रखने पर विशेष बल दिया गया।

बैठक में विश्वविद्यालय के अधिष्ठाता, निदेशक, संयुक्त निदेशक एवं अन्य अधिकारी उपस्थित थे, जिन्होंने विभिन्न विषयों पर अपने सुझाव दिये।